

समे – 12:25 hrs.

<><><><><><>

Dr. Jitender Singh-chatargala Tunnel

केंद्री मंत्री डॉ. जतिंद्र सिंह होरें आखेआ ऐ जे लखनपुर थमां बनी-बसोहली आले रस्तेयां डोडा तगर ते छतरगला सुरंग कन्ने पूरे बनी क्षेत्र दा विकास काया पलट होई जाग। कल बनी च इक जनसभा गी संबोधित करदे होई उनें आखेआ जे इस इलाके दे विकास लेई प्रधानमंत्री हुंदी निष्ठा दा अंदाजा इस गल्लै थमां लाया जाई सकदा ऐ जे त्री बारी प्रधानमंत्री दा ओहदा साम्बने दे दऊं हफ्तें दे अंदर गै सड़क ट्रांसपोर्ट ते राष्ट्रीय जरनैली सड़कें सरबंधी मंत्रालय नै 4 जहार करोड़ रपे दी लागत आली छतरगला सुरंग दे निर्माण दी मंजूरी देई दिती गई। उनें आखेआ जे एहदी मदद कन्ने एह रस्ता 12 म्हीने खुल्ले दा रौहग ते इलाके च सफलसफा, बपार कारोबार, आओजाई, कम्म-रोजगार, राजस्व ते आर्थिक विकास गी इक नमां उछाल थहोग। उनें आखेआ जे बनी इलाके च सैलसफा दी बड़ी मती समर्थ मजूद ऐ, इलाके च सड़क संपर्क मजबूत होने कन्ने इसी बड़ा मता बढ़ावा थहोग।

<><><><><><>

World Ozone day

विश्व ओज़ोन दिवस दे सिलसिले च कल सरकारी महिला कालेज परेड च पर्यावरण विज्ञान विभाग आस्सेया साइंस क्लब दे सहयोग कन्ने इक कार्यक्रम दा आयोजन कीता गेआ। इस मौके जम्मू-कश्मीर प्रदूषण नियंत्रण कमेटी थमां डॉ. अनुराधा बतौर माहिर मजूद हियां। इस मौके उनें धरती दी सुरक्षा लेई ओजोन परत दे महत्वै गी उजागर कीता ते आखेआ जे धरती पर जीवन ते सलामती लेई ओजोन परत बड़ी जरूरी ऐ ते एहदी हिफाजत लेई धरती दे बधदे तापमान गी रोकना बड़ा जरूरी ऐ। उनें मते शा मते बूहटे लाने, उर्जा संरक्षण ते ई-कचरे दे प्रबंधन दी जरूरतें पर जोर पाया। इस मौके पोस्टर मेकिंग कंपीटीशन दा सरिस्ता कीता गेआ जेदे जेतुएं ते प्रतिभागिं गी सर्टिफिकेट बी दिते गे।

<><><><><><>

Sachin Pilot and Amit Shah

सबसे सियासी पार्टियां मते शा मते मतदाताएं गी अपने पक्खे च करने लेई अपने बड़े-बड़े लीडरें गी चुनांs प्रचार च शामिल करा करदियां न। अखिल भारतीय कांग्रेस कमेटी दे महासचिव सचिन पाइलेट होरें जम्मू प्रांतें दे बक्ख-बक्ख हिस्सें च कांग्रेस पार्टी दे मेदवारें दे हक्कें च प्रचार कीता। उनें दावा कीता जे कांग्रेस ते नेशनल कांफ्रेंस किट्ठे रलिए जम्मू-कश्मीर च इक मजबूत नेतृत्व गी तैयार करने गितै बचनबद्ध न। उनें दावा कीता जे कांग्रेस पार्टी, जम्मू-कश्मीर गी परतिए राज्य दा दर्जा देने गी तरजीह दिंदी ऐ जेड़ी जे जम्मू-कश्मीर दे लोकें दी बकाया मंग ऐ। तोआई बीजेपी दे सीनियर लीडर अमित शाह होर बी 20 ते 21 सितंबर गी पुंछ, मेंढर, राजौरी, थन्नामंडी ते अखनूर च चुनां प्रचार लेई आवा करदे न।

<><><><><><>

J&K Visit-PM

जम्मू-कश्मीर विधानसभा चुनां दे पैहले गेड़ दा मतदान रमानदारी आले ढंग्गै सिर तोड़ चढ़ी जाने दे बाद हून सियासी पार्टिएं दा ध्यान अगले दऊं गेड़ें दे मतदान पर ऐ। बीजेपी दे सीनियर लीडर ते प्रधानमंत्री नरेंद्र मोदी होर अज्ज श्रीनगर ते कटड़ा च चुनां रैलिएं गी संबोधित करडन। मोदी होर श्रीनगर दे सोनवार इलाके च शेर-ए-कश्मीर क्रिकेट स्टेडियम च इक चुनावी रैली गी संबोधित करडन। दपैहरी मगरा मोदी होर श्री माता वैष्णो देवी यात्रा दे आधार कैंप कटड़ा बी चुनां प्रचार करडन। एहदे शा पैहले अपने जम्मू प्रांतें दे दौरें दौरान मोदी हों डोडा च बी इक रैली गी संबोधित कीता हा ते पिछले 10एं बरें दिएं अपनिएं उपलब्धिएं गी गिनाया हा।

<><><><><><>

J&K Elections

जम्मू-कश्मीर च कल होए दे असेम्बली चुनां दे पैहले गेड़ तैहत 61 फीसद शा मता मतदान दर्ज कीता गेआ जेहड़ा पिछले 35एं बरें दौरान होए दा सब्बनें शा मता मतदान ऐ। प्रदेश दे 7एं जिल्लें- रामबन, डोडा, किश्तवाड़, पुलवामा, शोपियां, कुलगाम ते अनंतनाग दे सब्बनें 24 असेम्बली हल्कें च मतदान पूरी रमानदारी कन्नै होआ ऐ। चुनां आयोग नै आखेआ ऐ जे

मतदान केंद्रों पर महिलाएं ते नौजवानों दी बड़ी मती हिस्सेदारी दिक्खने गी लब्बी जेड़ी प्रदेश च लोकतंत्र दी मजबूती गी बी दर्शादी ऐ। मतदाताएं चुनां ते हिंसा दे खिलाफ रौंs साफ करदे होई चुनां च पूरे जोश कन्नै हिस्सा लैता। मतदान केंद्रों पर वोट पाने आलें दिएं लम्मी-लम्मी रींगें दुनिया गी जम्मू-कश्मीर दे लोकें दी लोकतांत्रिक प्रक्रिया च गैहरी आस्था ते भरोसे गी दस्सी दिता ऐ। उपराज्यपाल मनोज सिन्हा होरें शानदार मतदान लेई लोकें गी ममारकबाद दिती ऐ।

<><><><><><>

Cricket

भारत ते बंगलादेश बश्कार दऊं मैचें दी टेस्ट श्रृंखला दा पैहला मैच अज्ज चेन्नई दे एम.ए चिदंबरम स्टेडियम च खेड्डेआ जा'रदा ऐ। गौतम गंभीर हुंदे भारतीय टीम दा कोच बने दे मगरा भारत लेई एह पैहली टेस्ट श्रृंखला ऐ। बंगलादेश नै हाल च गै अपनी धरतै पर पाकिस्तान थमां टेस्ट श्रृंखला गी 2-0 कन्नै जित हासल करियै इतिहास रची दिता हा ते इसी दिक्खदे होई ओहदे हौसले बुलंद न। हुनै कोला किश चिर पैहले भारत नै ... ओवरें च ... विकेटें दे नुकसान पर .. रन्ज बनाई लैते दे हे। एहदे शा पैहले अज्ज बड्डले टॉस जितिये बंगलादेश नै पैहली गेंदबाजी करने दा फैसला लैता हा।

<><><><><><>